

## भारत की विदेश नीति एवं पड़ोसी देशों से संबंध

### आइए जानें—

- भारत की विदेश नीति के लक्ष्य एवं उद्देश्य क्या हैं?
- भारत की विदेश नीति के निर्धारक तत्व कौन-कौन से हैं?
- भारत की विदेश नीति के प्रमुख सिद्धांत क्या हैं?
- पड़ोसी देशों के साथ भारत के संबंध किस प्रकार हैं?

विदेश नीति वैदेशिक संबंधों का सारभूत तत्व है। आज विश्व के सभी राष्ट्र एक दूसरे से भौगोलिक दूरी पर स्थित होते हुए भी संचार के आधुनिक साधनों से निकट आ गए हैं। विश्व के किसी भी भाग में घटने वाली घटना दूसरे राष्ट्रों पर आवश्यक रूप से प्रभाव डालती है। विश्व के सभी राष्ट्र एक-दूसरे पर आश्रित हैं। यही कारण है कि वर्तमान में विश्व राजनीति में अन्तर्राष्ट्रीय संबंधों के विकास तथा निर्माण को महत्व दिया गया है। अपने विदेश संबंधों को अपनी इच्छानुसार संचालित करने के लिए एक श्रेष्ठ विदेश नीति की आवश्यकता होती है।

विदेश नीति उन सिद्धांतों का समूह है जो एक राष्ट्र, दूसरे राष्ट्र के साथ अपने संबंधों के अन्तर्गत अपने राष्ट्रीय हितों को प्राप्त करने के लिए अपनाता है। दूसरे राज्यों से अपने संबंधों के स्वरूप स्थिर करने के निर्णयों का क्रियान्वयन ही विदेश नीति है। इसी प्रकार विदेश नीति एक स्थायी नीति होती है, जो राष्ट्रीय जीवन मूल्यों से निर्मित होती है।

### भारत की विदेश नीति

भारत की विदेश नीति का विश्व पर गहरा प्रभाव पड़ा है। भारत का सांस्कृतिक अतीत अत्यन्त गौरवपूर्ण रहा है। न केवल पड़ोसी देशों के साथ अपितु दूर-दूर स्थित देशों के साथ भी भारत मैत्रीपूर्ण संबंधों के लिए प्रयत्नशील रहा है। भारत की विदेश नीति की जड़ें विगत कई शताब्दियों में विकसित सभ्यताओं के मूल में छिपी हुई हैं और इसमें प्राचीन तथा मध्ययुगीन चिन्तन शैलियों, ब्रिटिश नीतियों की विरासत, स्वाधीनता आंदोलन तथा वैदेशिक मामलों में भारतीय राष्ट्रीय कांग्रेस की पहुँच, गाँधीवादी दर्शन के प्रभाव आदि का प्रभावशाली योग रहा है।

### भारत की विदेश नीति के प्रमुख लक्ष्य

- भारत को विश्व की प्रभावशाली शक्ति बनाना।
- भारत के औद्योगिक विकास के लिए दूसरे देशों से आर्थिक सहायता प्राप्त करना।

- उपनिवेशवाद तथा साम्राज्यवाद का विरोध करना।
- एशिया और अफ्रीका के देशों के स्वतंत्रता आंदोलन का समर्थन करना।
- राष्ट्रमंडल के देशों से घनिष्ठ संबंध बनाए रखना।
- राष्ट्रीय हितों की पूर्ति करना।
- वैदेशिक व्यापार के विकास हेतु आवश्यक दशाओं का निर्माण करना।
- प्रवासी भारतीयों के हितों की रक्षा करना।
- पारस्परिक आर्थिक तथा जनहित के रक्षार्थ एशियाई अफ्रीकी देशों को संगठित करना।
- संयुक्त राष्ट्र संघ का समर्थन तथा सहयोग करना।

### भारत की विदेश नीति के निर्धारक तत्व

1. **भौगोलिक तत्व** – भारत की विदेश नीति के निर्धारण में भारत के आकार, एशिया में अपनी विशेष स्थिति तथा दूर-दूर तक फैली सामुद्रिक और पर्वतीय सीमाओं का विशेष स्थान है। भारतीय व्यापार तथा सुरक्षा इन्हीं पर निर्भर है।

2. **गुटनिरपेक्षता** – विश्व दो गुट पूँजीवाद और साम्यवाद में बँटा हुआ था। दोनों में मनमुटाव के कारण शीत युद्ध चल रहा था। भारत ने इन दोनों गुटों से अलग रहकर अपने आपको गुटनिरपेक्ष देश रखा जो दोनों गुटों के मध्य मध्यस्थ का कार्य कर अन्तर्राष्ट्रीय तनाव को कम करने में सहायता करता है।

3. **ऐतिहासिक परम्पराएँ** – भारत की विदेश नीति सदैव शांतिप्रिय रही है। भारत की अपनी प्राचीन संस्कृति और इतिहास है। आज तक भारत ने किसी दूसरे देश पर प्रभुत्व स्थापित करने का प्रयत्न नहीं किया। यही परंपरा वर्तमान विदेश नीति में देखी जा सकती है।

4. **राष्ट्रीय हित** – पण्डित जवाहरलाल नेहरू ने संविधान सभा में कहा था कि किसी भी देश की विदेश नीति की आधारशिला उसके राष्ट्रीय हित की सुरक्षा होती है और भारत की विदेश नीति का ध्येय यही है।

### भारत की विदेश नीति के प्रमुख सिद्धांत

1. **गुट निरपेक्षता** – विश्व में शांति व सुरक्षा बनाए रखने के लिए भारत ने गुट निरपेक्षता की नीति अपनाई जिसका अर्थ है शक्तिशाली गुटों से दूर रहना। गुट निरपेक्षता की नीति न तो पलायनवादी है और न अलगाववादी बल्कि मैत्रीपूर्ण सहयोग को संभव बनाने की है।

2. **साम्राज्यवाद और उपनिवेशवाद का विरोध** – ब्रिटिश साम्राज्यवाद के अधीन भारत दासता के दुष्परिणाम से परिचित रहा। अतः उसके लिए साम्राज्यवाद का विरोध करना स्वाभाविक था। भारत संयुक्त राष्ट्र संघ में उपनिवेशवाद के विरुद्ध भी आवाज उठाता रहा है। आज भी भारत नव-

उपनिवेशवाद के विरुद्ध आवाज उठा रहा है। इण्डोनेशिया, लीबिया, नामीबिया आदि साम्राज्यवाद से त्रस्त देश हैं।

**3. नस्लवादी भेदभाव का विरोध** – भारत सभी नस्लों की समानता में विश्वास रखता है। अपनी स्वतंत्रता के पहले भारत दक्षिण अफ्रीका की प्रजाति पार्थक्य नीति के विरुद्ध संयुक्त राष्ट्र संघ में बराबर प्रश्न उठाता रहा है। भारत ने जर्मनी की नाजीवादी नीति का भी विरोध किया। इस प्रकार अन्तर्राष्ट्रीय समुदाय में नस्लवाद की पूर्ण समाप्ति भारतीय विदेश नीति का प्रमुख सिद्धांत है।

**4. पंचशील** – पंचशील पहली बार तिब्बत के मुद्दे पर 29 मई 1954 को भारत और चीन के बीच हुई संधि में साकार हुआ। पंचशील संस्कृत के दो शब्द पंच और शील से बना है। पंच का अर्थ है पाँच और शील का अर्थ है आचरण के नियम अर्थात् आचरण के पाँच नियम जो निम्न हैं –

1. एक-दूसरे की प्रादेशिक अखण्डता और संप्रभुता का आदर।
2. अनाक्रमण।
3. एक-दूसरे के आंतरिक मामलों में अहस्तक्षेप।
4. समानता और पारस्परिक लाभ।
5. शांतिपूर्ण सहअस्तित्व।

**5. विश्व शांति के लिए समर्थन** – भारत, संयुक्त राष्ट्रसंघ के मूल सदस्यों में से है। वह विश्व शांति के लिए कार्य करता है। आई.एल.ओ., यूनीसेफ, एफ.ए.ओ., यूनेस्को (ILO, UNICEF, FAO, UNESCO) आदि से वह सक्रिय रूप से जुड़ा है। भारत सदैव लोगों के सामाजिक और आर्थिक कल्याण के लिए संयुक्त राष्ट्र के निर्देशों का पालन करता रहा है।

**6. निःशस्त्रीकरण का समर्थन** – भारत आज भी शस्त्रों की होड़ रोकने का समर्थक है। इसके लिए आवश्यक है कि जो शस्त्र बनाए जा रहे हैं, उन्हें न बनाया जाए और जो बने हैं, उन्हें नष्ट कर दिया जाए। केवल निःशस्त्रीकरण ही अंतर्राष्ट्रीय शांति को सुदृढ़ बना सकता है। निःशस्त्रीकरण से बचाए धन और साधनों के उपयोग से सभी राष्ट्रों का विकास हो सकता है।

**7. परमाणु नीति** – भारत परमाणु नीति का युद्ध के लिए प्रयोग करने के विरुद्ध है। भारत, अन्तरिक्ष के परमाणुकरण का समर्थन नहीं करता। तथापि वह परमाणु अप्रसार संधि का विरोधी है क्योंकि वह पक्षपात पर आधारित है।

**6. सार्क से सहयोग** – दक्षिण एशियाई राज्यों के साथ भाईचारे के संबंधों का विकास करने के लिए भारत ने सार्क की स्थापना में सहयोग दिया है। सार्क में भारत, नेपाल, श्रीलंका, बांग्लादेश, पाकिस्तान, भूटान और मालदीव आदि राज्य सम्मिलित हैं।

इस प्रकार उक्त सिद्धांतों ने भारत को उसके उद्देश्यों की प्राप्ति में सहायता भी की है तथा भारतीय विदेश नीति को गति भी प्रदान की है।

## पड़ोसी देशों से भारत के संबंध

भारत एक विशाल देश है, जिसकी सीमाएँ चीन, नेपाल, भूटान, बर्मा (म्यांमार), श्रीलंका और पाकिस्तान से मिलती हैं। भारत के संबंध अपने पड़ोसी देशों के साथ हमेशा एक से नहीं रहे हैं। यदा कदा समस्याएँ भी आती रही हैं। भारत ने इन समस्याओं को सदैव शांतिपूर्ण ढंग से, परस्पर वार्ता से सुलझाने का प्रयास किया है, इन्हें सुलझाने में वह किसी तीसरे पक्ष का हस्तक्षेप नहीं चाहता है। देश के आर्थिक विकास और शांति तथा स्थिरता के लिए पड़ोसी देशों के साथ मित्रता और सहयोग आवश्यक है।

### भारत और चीन

भारत और चीन की सभ्यता विश्व की प्राचीनतम सभ्यताओं में से है। दोनों देशों के सम्बन्ध हजारों वर्षों पुराने हैं। ईसा से पूर्व तीसरी शताब्दी में सम्राट अशोक के समय से चीन में बौद्ध धर्म का विकास हुआ। अशोक काल के बाद भारत के अनेक विद्वान चीन गए। चीनी यात्री भी भारत आते रहे, जिनमें फाह्यान और ह्वेनसाँग प्रमुख थे। चीनी विद्यार्थी नालंदा विश्वविद्यालय में पढ़ने आया करते थे। वर्तमान काल में 1949 में चीन में साम्यवादी क्रांति के परिणामस्वरूप साम्यवादी सरकार स्थापित हुई। भारत ने चीन में साम्यवादी क्रांति का स्वागत किया और चीन की नई सरकार से अच्छे सम्बन्ध स्थापित करने की पहल की जो काफी कुछ सफल भी हुई। साम्यवादी चीन को सबसे पहले मान्यता देने वालों में भारत प्रमुख था, भारत ने संयुक्त राष्ट्र संघ में चीन को सदस्य बनाने में काफी महत्वपूर्ण पहल की।

भारत और चीन ने 1954 में एक समझौते पर हस्ताक्षर किए जो पंचशील समझौते के नाम से पूरे संसार में जाना जाता है। पारस्परिक सम्बन्धों को निर्धारित करने वाले इन पाँच सिद्धांतों को दोनों देशों ने स्वीकार किया तथा माना गया कि विश्व के अन्य देशों में भी पारस्परिक संबंधों में इनका पालन करना चाहिए। पर कुछ समय बाद चीन ने भारत-चीन सीमा के बहुत बड़े भाग पर अपना दावा प्रस्तुत किया तथा 1962 में भारत पर चीन ने आक्रमण किया। भारत ने चीन के इस आक्रमण का विरोध किया और अपनी सीमाओं की रक्षा के लिए युद्ध किया। युद्ध के बाद भारत-चीन संबंध तनावपूर्ण हो गए और बहुत समय तक सामान्य नहीं रहे।

युद्ध के लगभग दो दशकों बाद भारत-चीन संबंधों में सुधार के प्रयत्न दोनों ओर से किए गए। दोनों देशों के बीच जो राजनयिक सम्बन्ध टूट गए थे, 1976 में उन्हें पुनः स्थापित किया गया। दोनों देशों के बीच सीमा विवाद सुलझाने के लिए वार्ताएँ प्रारंभ की गईं। वर्तमान में दोनों देशों के बीच अनेक आर्थिक, व्यापारिक और राजनीतिक समझौते हुए हैं, पर सीमा विवाद अभी भी भारत-चीन संबंधों में अनसुलझा है, उसे सुलझाने के शांतिपूर्ण प्रयत्न किए जा रहे हैं।

### भारत और नेपाल

नेपाल भारत के उत्तर में स्थित है। अभी तक यह एकमात्र हिन्दू राष्ट्र था, पर अक्टूबर 2006 में नेपाल में राजा के विरोध में हुए सत्ता संघर्ष के बाद यह हिन्दू राष्ट्र नहीं रहा। भारत और नेपाल की

सीमाएँ उत्तरप्रदेश, उत्तराखण्ड तथा हिमालय के दक्षिणी ढाल पर मिलती हैं। नेपाल के साथ भारत के संबंध परम्परागत हैं। यह प्रसिद्ध है कि नेपाल माता सीता तथा गौतमबुद्ध की जन्मस्थली है। पशुपतिनाथ का शिव मंदिर नेपाल में स्थित है, जो भारतीयों का प्रमुख धार्मिक स्थल है।

भारत और नेपाल के राजनीतिक और आर्थिक संबंध भी मजबूत हैं। भारत ने विकास योजनाओं के लिए नेपाल को 8 करोड़ का अनुदान दिया। नेपाल के बीच 1974 में औद्योगिक व तकनीकी सहयोग बनाने के लिए समझौता किया, इस प्रकार भारत ने नेपाल के सामाजिक और आर्थिक विकास में काफी सहयोग दिया है। भारत ने नेपाल में 204 किलोमीटर लम्बे पूर्व-पश्चिम राजमार्ग, जो महेन्द्र मार्ग कहलाता है, के निर्माण में 50 करोड़ रुपया नेपाल को दिया। वीर अस्पताल का बाह्य रोगी विभाग भी भारत के सहयोग से बना। 1950 में भारत ने नेपाल के साथ व्यापारिक सन्धि की है। भारत ने नेपाल को समुद्र मार्ग की सुविधा दी है। भारतीय सुरक्षा की दृष्टि से नेपाल की विशेष स्थिति है। नेपाल चीन और भारत के बीच स्थित है। 1950 में भारत-नेपाल के बीच हुई संधि के अनुसार भारत, नेपाल को अपनी सुरक्षा के लिए शस्त्र आयातित करने की सुविधा देगा। दोनों देशों के नागरिक स्वतंत्र रूप से एक-दूसरे के देश में आ जा सकते हैं। नेपाल में सामन्तशाही व्यवस्था समाप्त करने में भारत की महत्वपूर्ण भूमिका थी।

नेपाल से बहुत से विद्यार्थी भारत में अध्ययन करने के लिए आते रहे हैं। नेपाल में अक्टूबर 2006 में सत्ता परिवर्तन हुआ। इस सत्ता परिवर्तन के परिणामस्वरूप राजा का पद समाप्त कर दिया गया और वहाँ पूर्ण प्रजातांत्रिक सरकार स्थापित हुई। वर्तमान में नेपाल में नए संविधान निर्माण की प्रक्रिया चालू है। सत्ता परिवर्तन के बाद भी भारत-नेपाल संबंधों में कोई बदलाव नहीं आया है।

### **भारत और भूटान**

भूटान भारत के उत्तर पूर्व में स्थित छोटा-सा देश है। भूटान के उत्तर में तिब्बत, पश्चिम पूर्व में तथा दक्षिण में भारत है। इस देश का क्षेत्रफल लगभग 53 हजार वर्ग किलोमीटर है। यहाँ की आबादी अधिकांशतः बौद्ध धर्म का पालन करने वाली है।

भारत-भूटान के संबंध वैसे ही परम्परागत हैं, जैसे कि भारत-नेपाल के हैं। प्राचीन इतिहास का यदि अध्ययन करें तो यह बात स्पष्ट होती है कि पहले भूटान का एक बड़ा भाग भारत की सीमाओं में ही था और सातवीं शताब्दी तक भारतीय शासक उस क्षेत्र में शासनाध्यक्ष थे। भूटान की धार्मिक पृष्ठभूमि में बौद्ध भिक्षु पद्मसम्भव का विशेष स्थान है। पद्मसम्भव ने ही भूटान की जनता को बौद्ध धर्म में दीक्षित किया। भूटान के लोग इन्हें आज भी अपना गुरु मानते हैं।

भारत-भूटान व्यापारिक और आर्थिक संबंध काफी पुराने हैं। भूटान से रेशमी कपड़ा और सुपारी खरीदी जाती थी। 1910 में 'सिनचुला संधि' हुई, इसी संधि के आधार पर भारत-भूटान बने। 1949 में 'भारत-भूटान संधि' पुनः हुई, जिसमें यह स्वीकार किया गया कि भूटान की प्रतिरक्षा का दायित्व भारत का है। भूटान के

आर्थिक विकास में भारत पूरी तरह सहयोग कर रहा है। सितम्बर 1961 में जल टंका नदी के संबंध में भारत-भूटान समझौता हुआ। आज इस नदी पर विद्युत उत्पादन हो रहा है।

भूटान की राजधानी थिम्पू भारत के सहयोग से आधुनिक नगर बनी। भारत ने वहाँ की सड़कों का आधुनिकीकरण किया। भूटान में भारत ने पेनडेना सीमेंट संयंत्र के लिए 13 करोड़ की आर्थिक सहायता दी।

## भारत और पाकिस्तान

पाकिस्तान का निर्माण भारत विभाजन के परिणामस्वरूप 14-15 अगस्त 1947 की रात्रि में हुआ। दोनों देश ऐतिहासिक, भौगोलिक, सांस्कृतिक और आर्थिक दृष्टि से सभी बातों में समान हैं, परन्तु विभाजन के परिणामस्वरूप दोनों देशों के बीच प्रारंभिक समय में तो सम्पत्ति, सीमा, नदी जल वितरण आदि समस्याओं को लेकर विवाद चलते रहे, किन्तु शीघ्र ही दोनों देशों के बीच राजनीतिक विवाद प्रारंभ हो गए।

कश्मीर को लेकर दोनों देशों के मध्य विवाद पाकिस्तान की स्थापना के कुछ ही दिनों के बाद प्रारंभ हो गया। इस विवाद के चलते पाकिस्तान ने चार बार भारत पर सैनिक आक्रमण भी किया। पहली बार अक्टूबर 1947 में सीमावर्ती कबाइलियों को भड़काकर तथा उन्हें सैनिक सहायता उपलब्ध कराकर कश्मीर पर आक्रमण करवाया। दूसरी बार सितम्बर 1965 में कश्मीर पर पाकिस्तान ने व्यापक आक्रमण किया। तीसरी बार 1971 में बांग्लादेश युद्ध के समय में कश्मीर पर आक्रमण किया। चौथी बार 1999 में पुनः पाकिस्तान ने कश्मीर पर आक्रमण किया जो 'कारगिल युद्ध' के नाम से मशहूर है। चारों आक्रमणों का उद्देश्य सैन्य शक्ति द्वारा कश्मीर पर अपना अधिकार स्थापित करना था, पर चारों बार भारतीय सेना ने पाकिस्तान द्वारा किए गए आक्रमणों को असफल कर दिया।

पाकिस्तान के प्रति भारत की नीति प्रारंभ से ही शांतिपूर्ण वार्ताओं और समझौतों द्वारा पारस्परिक समस्याओं के सुलझाने की रही है। इस दृष्टि से भारत ने राजनीतिक, आर्थिक और सांस्कृतिक आदान-प्रदान के क्षेत्रों का विस्तार करके कुछ महत्वपूर्ण कदम उठाए हैं। दोनों देशों ने समझौतों द्वारा इस दिशा में पहल भी की है। सांस्कृतिक शिष्टमण्डलों का आदान-प्रदान, खेल-कूद के क्षेत्र में दोनों देशों में प्रतियोगिताओं का आयोजन और दोनों देशों के पत्रकारों और लेखकों का एक-दूसरे के देश में आना-जाना प्रारंभ हुआ है। दोनों देशों की जनता एक ही रही है। अनेक परिवार दोनों देशों में बसे हैं। विवाह संबंध भी दोनों देशों में है जनता के स्तर पर आवागमन की दृष्टि से दोनों देशों ने समझौते किए हैं तथा कई सड़क और रेल यातायात जो वर्षों से बंद पड़े थे अब खोल दिए गए हैं। दोनों देशों में आर्थिक और व्यापारिक समझौते भी हुए हैं। दोनों देश सार्क और साफ्टा के सदस्य हैं।

भारत और पाकिस्तान के रिश्ते दोस्ती और तनाव के रहे हैं। पाकिस्तान के कई कार्यों को भारत पसन्द नहीं करता। पाकिस्तान आतंकवादियों को प्रशिक्षण, सहायता और शस्त्र उपलब्ध कराता रहा है।

भारत के कई आतंकवादी पाकिस्तान में शरण लिए हुए हैं, जिनकी सूची भी भारत ने पाकिस्तान को उपलब्ध कराई है; तथापि पाकिस्तान इन्हें भारत को सौंप नहीं रहा है।

पाकिस्तान अन्तर्राष्ट्रीय सम्मेलनों और संयुक्त राष्ट्र संघ के मंच पर सदैव भारत की आलोचना करता रहा है तथा कश्मीर का मुद्दा उठाता रहा है। भारत भी पाकिस्तान के द्वारा इन प्रयत्नों का विरोध करता रहा है।

दोनों देश आणविक शक्ति हैं। दोनों देशों का सम्मिलित रूप से विश्व शांति के लिए कार्य करना आवश्यक है। भारत ने इस दिशा में पहल की है।

### **भारत और बांग्लादेश**

1947 के भारत विभाजन के परिणामस्वरूप पूर्वी पाकिस्तान के रूप में (बांग्लादेश) पाकिस्तान का भाग था। शेख मुजीबुर्रहमान के नेतृत्व में बांग्लादेश के लोगों ने पूर्वी पाकिस्तान की मुक्ति के लिए आन्दोलन किया और अन्ततः 1971 में इस आन्दोलन को सफलता मिली और स्वतंत्र बांग्लादेश अस्तित्व में आया। भारत ने बांग्लादेश की स्थापना में ऐतिहासिक सहयोग दिया। भारत-बांग्लादेश को मान्यता देने वाला पहला देश था। बांग्लादेश की स्थापना के बाद भारत ने बांग्लादेश को आर्थिक संकट, भुखमरी, बेरोजगारी आदि से निपटने के लिए पूरी सहायता दी। जनवरी 1972 में भारत ने 25 करोड़ के खाद्यान्न तथा अन्य वस्तुएँ और 50 लाख पौण्ड की विदेशी मुद्रा ऋण के रूप में प्रदान की। मार्च 1972 में दोनों देशों के बीच 25 वर्षीय मैत्री संधि हुई जो ऐतिहासिक थी। दोनों देशों के बीच व्यापारिक, आर्थिक समझौते भी हुए तथा संयुक्त नदी आयोग स्थापित किया गया।

भारत बांग्लादेश के बीच कुछ मुद्दों पर मतभेद भी हैं। फरक्का बांध समस्या उनमें से एक है। इसके अलावा घुसपैठियों की समस्या भी प्रमुख है। घुसपैठ के कारण भारत के सम्मुख सुरक्षा की समस्या उत्पन्न हो गई है। चकमा आदिवासियों तथा दोनों देशों की सीमा पर काँटेदार बागड़ लगाने के मामले में भी मतभेद हैं। नया मुद्दा बांग्लादेश से भारत में आतंकवादी गतिविधियों को बढ़ावा देना भी है। भारत-बांग्लादेश से अच्छे संबंध बनाने के लिए सदैव तत्पर रहा है।

### **भारत और श्रीलंका**

भारत के दक्षिण में चारों ओर समुद्र से घिरा श्रीलंका भारत का महत्वपूर्ण पड़ोसी देश है। भारत से श्रीलंका के धनिष्ठ संबंधों का इतिहास बहुत पुराना है। भगवान राम और उनके बाद सम्राट अशोक के काल में भारत-श्रीलंका संबंध प्राचीन इतिहास की महत्वपूर्ण कड़ी है। अशोक के पुत्र महेन्द्र और पुत्री संघमित्रा ने बौद्ध धर्म के प्रचार के लिए श्रीलंका की यात्रा की थी, तभी से श्रीलंका प्रमुख बौद्ध धर्मावलंबी देश है।

श्रीलंका भी भारत के समान विदेशी साम्राज्यवादियों का शिकार बना था। यहाँ पुर्तगाली, डच और बाद में ब्रिटिश शासन रहा। द्वितीय विश्वयुद्ध के बाद फरवरी 1948 को यह स्वतंत्र राज्य बना। भारत



ने श्रीलंका की स्वतंत्रता, प्रभुता और प्रादेशिक अखण्डता का सम्मान करने की घोषणा की। स्वतंत्रता प्राप्त करने के बाद भी श्रीलंका ने त्रिंकोमाली का नौ सैनिक अड्डा तथा कटुनायके का हवाई अड्डा ब्रिटेन के नियंत्रण में रहने दिया।

बहुत से भारतीय नागरिक विशेषतः तमिलनाडु के लोग श्रीलंका जाकर बस गए हैं तथा वहाँ चाय और रबड़ के बागानों में कार्य करते हैं। श्रीलंका के साथ भारत के अच्छे व्यापारिक संबंध हैं। राजनीति के क्षेत्र में भी भारत-श्रीलंका के साथ पारस्परिक सहयोग और सहायता की नीति का अनुसरण करता रहा है। यद्यपि भारत-श्रीलंका संबंध घनिष्ठ और सुदृढ़ हैं, तथापि दोनों देशों के बीच कुछ समस्याएँ भी हैं। दोनों देशों के संबंधों को प्रभावित करने वाली सबसे बड़ी समस्या है, श्रीलंका में बसे भारतीय मूल के रहने वालों की। ये भारतीय मूल के निवासी ब्रिटिश शासन काल से ही रबर और चाय बागानों में काम करने के लिए श्रीलंका जाते रहे हैं और वहाँ बसते रहे हैं। प्रारंभिक काल में तो कोई समस्या नहीं थी पर श्रीलंका के स्वाधीन होने के बाद श्रीलंका नागरिकता नियम 1948 तथा श्रीलंका संसदीय नियम 1949 के द्वारा अधिकांशतः प्रवासी भारतवंशियों को नागरिकता और मताधिकार से वंचित कर दिया गया।

हाल के कुछ वर्षों में श्रीलंका में उत्पन्न जातीय संघर्ष भारत के लिए चिन्ता का कारण बन गया है। श्रीलंका में बसे तमिल, अल्पसंख्यक समुदाय है। अधिकांश तमिल श्रीलंका के उत्तर में जाफना जिले में रहते हैं। श्रीलंका में तमिल लोगों का बहुत बड़ा वर्ग पृथक तमिल राज्य की माँग करता रहा है। यही तमिल समस्या है। तमिल समस्या के कारण भारत और श्रीलंका में तनाव की स्थिति बनी है। समस्या को सुलझाने के लिए भारत ने कई प्रकार से सहायता की है। जुलाई 1987 में दोनों देशों के बीच हुए समझौते के अन्तर्गत भारत ने श्रीलंका को आंतरिक जातीय समस्या को सुलझाने के लिए 'भारतीय शांति सेना' भेजकर सहायता दी थी।

### **भारत और म्यांमार ( बर्मा )**

म्यांमार (बर्मा) भारत की पूर्वी सीमा पर स्थित पड़ोसी देश है। भारत के म्यांमार से परम्परागत मैत्रीपूर्ण संबंध रहे हैं। दोनों देशों के बीच व्यापार बढ़ाने के लिए समझौते किए गए हैं। दोनों देशों के बीच तस्करी की समस्या अवश्य है। अवैध रूप से सीमाओं को पार करने की घटनाएँ होती रही हैं। 1987 में जब भारत के प्रधानमंत्री म्यांमार गए थे, उस समय भारत और म्यांमार के बीच नशीले पदार्थों की तस्करी तथा अवैध कार्यों को नियंत्रित करने में एक-दूसरे के साथ पूर्ण सहयोग करने का संकल्प किया था। वर्तमान में भारत म्यांमार संबंध सामान्यतः मैत्रीपूर्ण हैं।



## अभ्यास प्रश्न

### निम्नलिखित प्रश्नों के सही विकल्प चुनकर लिखिए—

1. पंचशील समझौता किन दो देशों के बीच हुआ था—  
क. भारत और पाकिस्तान                      ख. भारत और चीन  
ग. चीन और पाकिस्तान                      घ. भारत और नेपाल
2. भारत ने 1987 में किस देश में शांति सेना भेजी थी—  
क. चीन    ख. पाकिस्तान  
ग. श्रीलंका                                      घ. बांग्लादेश

### अति लघु उत्तरीय प्रश्न—

1. गुटनिरपेक्षता से आप क्या समझते हैं?
2. भारत उपनिवेशवाद का विरोध क्यों करता है?
3. स्वतंत्रता प्राप्ति के पहले बांग्लादेश किस नाम से जाना जाता था?

### लघु उत्तरीय प्रश्न—

1. भारत अणु शस्त्रों पर रोक क्यों लगाना चाहता है?
2. पंचशील के क्या नियम हैं?
3. बांग्लादेश की स्वतंत्रता में भारत ने क्या सहयोग किया था?

### दीर्घ उत्तरीय प्रश्न—

1. भारत और पाकिस्तान के मध्य विवाद के क्या कारण हैं?
2. भारत की विदेश नीति के क्या लक्ष्य हैं?
3. भारत और चीन के संबंधों पर लेख लिखिए।

### प्रायोजना कार्य—

- भारत के पड़ोसी राष्ट्रों को एशिया के मानचित्र में चिह्नित कीजिए।

